

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||

śrīmadveṅkaṭādhvari viracitam
|| *śrīlakṣmīsahasram* ||

|| *kṣāntistabakaḥ* ||

This document has been prepared by*
Sunder Kidāmbi
with the blessings of
śrī raṅgarāmānuja mahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ kṣāntistabakaḥ ॥

trāyatāmāyatākṣaṃ taddhāma tāmarasālayam |
madāgasāṃ pratikāre mahatāmapī yatkṣamam ॥ 1 ॥

aparādhaparamparāmapārā-
mahamevaṃ yadī nāma nāraceyam |
kamalāyatane kṣamāguṇaste
kathamātmānamasau labheta mātah ॥ 2 ॥

phaṇīśekharaśailanāthakānte
bhavatī mūrtimatī kṣamaiiva nūnam |
abhavat kathamanyathā na pāpa-
stava kopaprabhavāya vāyaso'pī ॥ 3 ॥

mahatāṃ mama ghorakilbiṣāṇām
iha niḥ śeṣagaveṣaṇāpī dūre |
patatāmaavalambanāya mātā-
rbhavapaṅke bata nastava kṣamātaḥ ॥ 4 ॥

bhavatīṃ prati viśvamātaraṃ
bhavasindhostaraṇārthamātaram |
svamahaṃ pradiśāmi rakṣa mā-
maparādheṣu samācara kṣamām ॥ 5 ॥

nityaṃ tvakṛtyamavaśādapi na tyajāmi
kṛtyaṃ ghuṇākṣaranayādapi nācarāmi |
atyantamitthamaparādhamahodadherme
satyaṃ śape śaraṇamamba tava kṣamaiiva ॥ 6 ॥

mātaḥ kṣamā tava sakhī madhuvairikānte
 khyātaḥ kṣamādharatayā nilayaśca śeṣaḥ |
 tvaṃ tu kṣamānidhirataḥ śatamāgasāṃ me
 kṣantum tavocitamaśeṣata eva tāvat || 7 ||

asmatkṛtāmatitarāmaparādhapañktiṃ
 yanmṛṣyase janani tatra na vismayo naḥ |
 evaṃvidho 'pi vililañghayiṣe bhavaṃ yat
 tatra kṣamā hi tava kasya na vismayāya || 8 ||

tattadvicitracaritānugūṇāni tīkṣṇe
 dātum phalāni dayite tava baddhadīkṣe |
 kasyeha jīvitakathā kalaśābdhikanye
 kṣāntiṃ na cennayasi taṃ vividhairupāyaiḥ || 9 ||

akṣāntakāriṇi daśāsyavadhoktidṛpte
 bhakṣāya rākṣasavadhūrabhīyācamāne |
 hanta kṣamodayajuṣo 'pyanukampayaiva
 nakṣatranāthasahaje tava na kṣamābhūt || 10 ||

dhanapatipuruhūtasthāṇuvedhomukhānā-
 mapi ca dadhati śāpaṃ sampadaḥ samparāyam |
 iti gatimavabudhyāpyarthakāmābhilāṣā-
 dajahadaghaśataṃ māṃ rakṣa mātaḥ kṣamātaḥ || 11 ||

anīsamupacitānāgasāṃ bhūyasāṃ me
 nigamavitatirīṣṭe niṣkṛtiṃ nābhīdhātum |
 prabhavati phalameṣāṃ padmanābho na dātum
 kalaśajaladhikanye kṣāntireveha yuktā || 12 ||

amitaduritakṛdbhyo nityamasmādrśebhyo
 hatahitacaritebhyo hanta kupyantamuccaiḥ |

niyatamanugūṇena nyāyayuktena padme
kalayasi vacanena kṣāntimantaṃ prabhuṃ tam || 13 ||

kalayati manasā vā karmaṇā vā girā vā
madhuripumahile yan māḍṛśo nityamāgaḥ |
tadidamagaṇayantī trāyase saṃsṛternaḥ
śaraṇamiti giraiva svāminam kṣāmayantī || 14 ||

navanavamaparādham sādhayitvā khalatvāt
janani kṛtavato me mādharmaṃ krodhavantam |
varuṇanilayakanye kṣāmayantyaḥ bhavatyāḥ
śaraṇavarāṇato 'nyat kevalam nāvalambaḥ || 15 ||

prathita tamasi vargairāgasāṃ rāgasāndre
mayi yadi tu vidhatse nānukampāmakampām |
upacitimatititrāmenaso me na soḍhum
prabhavati sa bhavatyā nāyako 'jeyakopaḥ || 16 ||

racayati yadayam te netarāgaḥ sarāgaḥ
tadakhilamapi mṛśyam rakṣa dīnam tvamenam |
nanu ka iha vimarśe nāparādhīti śaureḥ
kalaśajaladhikanye karṇayorvarṇayoccaiḥ || 17 ||

jalajaṭilataḍitvaddīptikṛṣṇopalālyā
kṛtirurukatakaśrīrujvalanmekhalābhā |
varatamavanamālālaṅkṛtasthānajuṣṭā
vahasi haripurandhri tvam kṣamābhṛttvamarham || 18 ||

pāpāraṇya hiraṇya dānavavapu-
vyāpāṭanaprajvalat
kopāṭopakṛpīṭasambhavanava-
jvālākarālānanam |

devādyairapi duṣkaraprasadanam

devam nṛsimham rame

kṣāntim nītavatī kṣaṇena bhavatī

kiṃ te param duṣkaram || 19 ||

niyantā yaḥ padme niravadhidurāgaḥ śatakṛtām

aparyāptam jānātyakhilanirayavrātamapi naḥ |

sa eṣa tvadvācā nikhilamapi soḍhvāparimitam

phalam vetti svalpam tadapi śaraṇokternijapadam || 20 ||

kṣamām mūrtāmudyatkaracaraṇayogām ca karuṇām

hatāvadyām vidyāmavayavavatīmamba bhavatīm |

samāśrityāpatyābhyudayadhanadhānyādinibiḍo

biḍaujaḥ sampattim parihasati bhūmāvapi janaḥ || 21 ||

kṣānte mantau janani sakale kṣamyatām śabdamātrāt

bhūyo bhūyaḥ kamapi nicayam pāpmanām nirmimāṇaḥ |

vaktum lajje punarapi sahasveti vārāśikanye

kṣāntim sā tvām tadapi nayate kāpyakampānukampā || 22 ||

kādācitkaprapadanajuṣām

kāṅkṣatām pūruṣārthān

atrāmutrāpyakhilajanani

prāṇināmarpayantīm |

saṃtyajya tvāmapakṛtiśatai-

rapyaśuṣyatkaṭākṣām

kṛcchrārādhyām prasabhamaparām

devatām sevatām kaḥ || 23 ||

kṛtyākṛtyatyajanakaraṇotsāhinām mādrśānām

ko vā doṣaḥ kamalanilaye tvatkṣamāyāḥ sa doṣaḥ |

yenaitasyāḥ kvacidaviṣayo nāparādhaḥ sa me'stī-
tyudyaddhairyā vayamiha bahūnācarāmo'pacārān || 24 ||

aśeṣairnirveśairakhilanarakāvalyabhibhavaiḥ
aghaughānāsmākānapi bhṛśamaśakyāpanayanān |
kṣamasvetyuktyaiva kṣapayasi madhudhvaṃsidayite
ka eṣa kṣāntyātmā kathaya nirupākhyastava guṇaḥ || 25 ||

nirmātuṃ prabhavema karma na vyaṃ nityaṃ kimapyantato
yatkhalvācamaṇaṃ tadapyakuśalāḥ kartuṃ yathācodanam |
dūre jñānakathā tathāpi tu tavākṣāmakṣamāvedino
jānīmo manasaiva devi sugamau svargāpavargāvapi || 26 ||

kathayāmi sāramiha kiṃ kathayā
paramanyayārthitabhavoparamam |
kṣamayā tvametamabhirakṣa mayā
vihitāni mā gaṇaya devi hitā || 27 ||

nigamavihitam prāyaścitam madīyamahāṃhasāṃ
nirasanakṛte nālaṃ mātastava kṣamayā vinā |
gurutaramayaḥ piṇḍam garvānnigīrṇamahō rame
kimu jarayituṃ śaktam śuṅthīkaśāyaniṣevaṇam || 28 ||

bhagavati vapuścetovāgbhiḥ pratikṣaṇamarjitaṃ
navanavamimaṃ pāpastomaṃ kṣamasva mama svayam |
kaṭakaṭaravakrīḍaddaṃṣṭrākarālakamānanam
punarapi yathā no paśyeyaṃ bhayaṅkaramantakam || 29 ||

sahamānāharaharme sahasramāgāṃsi sāgarendrasute |
sthāpayasi māṃ dayālo śaraṇavrajyādhirājyapīṭhe tvam || 30 ||

|| iti śrīmadveṅkaṭādhvariviracite śrīlakṣmīsahasre kṣāntistabakaḥ ||